

श्री महागणेश पूजा

गणपतीपुळे, १ जानेवारी १९८६

आज आम्ही गणपतीपुळ्याला आलो याचे फार महात्म्य आहे. अष्टविनायकात हे महागणेशाचं स्थान आहे. महागणेश हा पिठाधीश आहे. आणि या पिठावर बसूनच तो सर्व गणेशांचं रक्षण करतो. सर्व औंकाराची चालना करतो. कारण त्याला गुरुतत्त्व मिळालेले आहे. वातावरणातसुद्धा आपण पाहिलं की समुद्र सुद्धा इतका सुंदर आणि स्वच्छ या गणपतीचे पाय धुतो आहे कारण समुद्र हा गुरु तत्त्व आहे आणि त्या गुरु तत्वाने तो श्रीगणेशाचे पाय धुतो. तसेच सर्व सहजयोग्यांचे झाले पाहिजे.

गणेश स्तुती झाली, गणेश स्थापना झाली, त्यानंतर महालक्ष्मी तत्वाने तुम्ही महागणेश झालेला आहात. ही स्थिती आहे ती लहान मुलांना, मोठ्या मुलांना, वयस्क, स्त्री सर्वांना सुलभ मिळू शकते, जर त्यांच्यामध्ये सरळ स्वभाव आला. ज्याला आपण सारल्य म्हणतो मराठी भाषेत, ज्याला अबोधिता म्हणतात. innocence ज्याला म्हणतात. ते जेव्हा आपल्यामध्ये पूर्णपणे बाणून जातं तेव्हा आपल्याला गुरुपद येऊ शकते. कोणताही गुरु ज्याच्यामध्ये ही सरलता, ते भोळेपण नाही तो कधीही गुरु होऊ शकत नाही. तो अगुरु आहे. ज्याचं लक्ष फक्त परमेश्वरी शक्तीकडे आहे तोच गुरु होऊ शकतो.

सर्वसाधारण माणसाचं लक्ष हे दूषित आहे. ते स्वच्छ नाही. त्याबद्दल ख्रिस्तांनी सांगितलंय की तुमच्या डोळ्यामध्ये कोणत्याही दूषितपणा नसला पाहिजे. त्याचा अर्थ असा की आमच्या डोळ्यांनी आम्ही कोणत्याही वस्तूकडे पाहिलं की विचारांच काहूर माजून जातं आणि भलते सलते विचार येऊन ही वस्तू आपण मिळवावी किंवा ही आपल्याला का मिळाली नाही? त्याने हेवेदावे असे सुरु होतात. कोणत्याही वस्तूकडे बघून विचार आला तर तुम्ही आज्ञा चक्रावर अजून मात केलेली नाही. कोणत्याही वस्तूकडे बघून निर्विचारिता आली पाहिजे. विशेष करून जेवढ्या परमेश्वरी संपत्तीत समृद्ध अशा देवी-देवता आहेत त्यांच्याकडे पाहून तरी निर्विचारिता आली पाहिजे. निर्विचारिता आली तर दूषितपणा येणार नाही कारण मनाला दूषित करणारे विचारच येणार नाहीत. मग दूषितपणा कसा येईल. म्हणजे जे ख्रिस्ताने सांगितलं की तुम्ही डोळ्याने कोणताही दूषितपणा आला नाही पाहिजे इतके स्वच्छ असले पाहिजे. जसे सूर्याचे किरण हे जेव्हा कोणत्याही झाडावर पडतात त्यातली घाण घेत नाही पण त्याला प्रफुल्लित करतात, पल्लवीत करतात. इतकंच नव्हे पण त्याच्यामध्ये शक्ती देतात. तसेच एका सहजयोग्याच्या डोळ्यामध्ये तेज असायला पाहिजे की जे या सर्व जगामध्ये अत्यंत शुद्ध वातावरण निर्माण करतील. शुद्ध वातावरणाची आज आपल्याला सगळीकडे गरज आहे. याच्यामध्ये शांती, आनंद आणि परमेश्वराची शक्ती नांदू शकते. नुसतं श्रीगणेशाला भजून होत नाही. आपल्यामध्ये श्री गणेश जागृत झाला पाहिजे. त्याचा महागणेश झाला पाहिजे.

महागणेश झाल्यानंतरच आपल्या देशाचं व आपल्या देशाच्या कारणाने इतर देशांचे भले होणार आहे. आपणच दुसऱ्या देशांचे पुढारीपण करणार आहोत अशी दशा आहे. पण जर आपण हातामध्ये ही जबाबदारी घेतली नाही तर ह्या संबंध विश्वाचे काय होईल ते मला सांगता येत नाही. तरी सर्वांना विनंती आहे की आपल्या डोळ्यातला दूषितपणा काढून टाकला पाहिजे. त्यासाठी आपल्या सहजयोग्यामध्ये मंत्र निर्विचाराचा आहे. विचारच येऊ द्यायचा नाही. कोणत्याही गोष्टीकडे बघून जर विचार आला तर 'यं नेती नेती वचने' हे नाही, हे नाही म्हणत जायचे किंवा क्षमा केली,

क्षमा केली असं म्हणत गेलं की तो विचार नष्ट होतो. एकदा निर्विचारिता आली म्हणजे दूषितपणा येण्याचा मार्गच खुंटतो. सर्वांनी पूर्णपणे प्रयत्न करावा. डोळे दूषित नसावे. ह्या डोळ्याने दूषितपणा येत असेल तर हे डोळे नको असं श्री संत तुकारामांनी म्हटलेले आहे. त्यापेक्षा आंधळाच बरा. तेव्हा एक तऱ्हेने असं म्हटलं पाहिजे की या दूषित गोष्टीपेक्षा जगाचं आंधळेपणाच बरं आणि परमेश्वराचं डोळसपण. या दोन्ही गोष्टींची सांगड जेव्हा बरोबर बसेल तेव्हा असं म्हणता येईल की सहजयोगी आता गुरुपदाला गेलेले आहेत.

माझा तुम्हा सर्वांना पूर्ण आशीर्वाद आहे की आज ह्या पुळ्याला जे महागणपतीचे स्थान आहे त्याच्या विशेष कृपेने तुम्हा सर्वांना लवकरच गुरुपद मिळावे.